

Seyðasýning fyri Borðoyinna

Klaksvík: Aftur í ár verður aftur skipað fyri teirri serstøku seyðasýningini fyri Borðoyinna.

Fyrireikararnir hava ásett komandi leygardag, 24. november sum seyðasýningardag.

Sýningin verður í høllini við Borðoyarvík, har sýningin fyrr hevur verið fyriskipað. Sýnsmenninir vera Poul-Dávur, Emil og aðrir skilamenn.

Aftaná verður væl umtókt borðhaldið við røstum kjøti. Hesaferð verður tað hildið í kappróðrarneystinum í Árnafirði.

sb.

Keypsamtøkan fær grundøki

Klaksvík: Á býráðsfundi komandi týsdag fer Tekniska Nevnd í Klaksvík býráð at mæla til, at Føroya Keypsamtøka fær grundøkið norðan fyri Statoil at byggja á.

Tekniska Nevnd mælir til, at Keypsamtøkan fær grundøkið norðan fyri Statoil-støðina í Klaksvík. Hetta merkir aftur, at nakað av bátaplássinum á landi skal ruddast.

Eitt annað mál er um byggjan av tollbúð í Norðhavnini. Avtala er gjord við tollvaldið, at byggjast skal tollstøð í Norðhavnini.

Út frá einum skitsuuppskoti eru tvey tilboð komin inn. Avsettar eru 1,8 mió. krónur til byggingina av tollstøðini.

Næsta uppskot til figgjarætlan fyri 2008 kemur eisini fyri býráðið. Tað eru ymsar broytingar gjørdar í mun til fyrsta uppskotið.

Sambært tí næsta figgjarætlanaruppskotinum javnvigar figgjarætlanin við einum halli, eftir avdráttir, upp á góðar 12 mió. kr.

Á býráðsfundinum týsdagin eru 11 mál á skránni.

sb.



Umsíðir er líkt til at Keypsamtøkan í Klaksvík fær líkinda umstøður at virka undir

Óttast deyðan á bókasavninum

Klaksvík: Tey sum heldur hava hug til bøkurnar, enn at fara á býráðsfund, fáa eitt gott høvi til hetta týskvöldið í komandi viku.

Hetta kvöldið verður nevniliga eitt tiltak á Klaksvíkar Bókasavni, har tosað verður um eina ávísa bók. Hesuferð verður tað danska skaldsøgan ”Den som blinker er bange for døden” hjá Knud Romer.

Hetta er fyrsta skaldsøgan hjá Knud Romer og er um barnaárin á Falster. Hann hevði ein truplan uppvekstur millum annað tí, at mamman var týsk og ikki góðtíkin í danska samfelagnum.

Bókin hevur fingið fleiri heiðurslønir, og var eisini í uppskoti til bestu dansku bókaútgávu í 2006.

Bókasavnið hevur fleiri eintøk av bókini til útláns, men fyri at so nógv sum gjørligt kunnu læna bókina áðrenn bókaútgávu, er lántíðin 14 dagar, verður sagt.

Tiltakið á bókasavninum byrjar kl. 19:30.

sb.

Statoil komið á f

Eftir at hava kannað málið gjølla síðani í summar, hevur p/f Løkir nú keypt Statoil Føroyar frá norska felagnum Statoil ASA. Sölan fór fram mánadagin og er gjord umvegis nýstovnaða Ognarfelagið Megd

EIGARASKIFTI

*Snorri Brend
snorri@sosialurin.fo*

Viðarnes, Havn: – Vit síggja stórar møguleikar fyri vøkstri í hesum føroyska oljufelagnum. Tí meta vit, at hetta er eitt skilagott keyp, sigur Petur Háberg Jacobsen, nevndarformaður í Løkir.

Tað hevur verið gitt um tað í eina tíð, men á tíðindafundi í gjár vórðu tíðindi váttað: Løkir hevur keypt Statoil!

Ætlanin er, at Statoil skal rekast á sama profesjonella hátt sum áður. Bæði stjóri og starvsfólk verða tey somu, men tað verður kortini ein rættiliga stór broyting framd: Navnið.

Statoil hevur verið í Føroyum í eini 80 ár undir skiftandi nøvnum. Nú felagið er selt, er avtala gjord um at føroysku eigararnir sleppa at brúka navnið í hálytannað ár aftrat.

Men ætlanin er, at Statoil Føroyar skal fáa eitt nýtt navn í næstum.

- Hetta navnið skal eisini

verða við til at geva tí ein sjálvstøðugan føroyskan samleika í framtíðini, sigur Niels Juel Nattestad, stjóri í Statoil Føroyar.

Hann hevur verið stjóri tey seinastu 12 árin, og verður maðurin sum skal føra nýggja felagið víðari fram á leiðini.

- Felagið er sterkt, og skal gerast ein enn sterkari aktørur í Føroyum, lovar stjórin.

Gott brand

Á tíðindafundinum í gjár upplýsti Petur Háberg Jacobsen, at síðani Løkir varð stovnað fyri einum ári síðani, hava tey alla tíðina havt eyguni opin fyri møguleikum at gera iløgur í føroyskt vinnulív.

Rættiliga skjótt fingur teir eyguni á Statoil, og seinastu mánaðirnar hava samráðingar verið um eitt møgulegt keyp, saman við Corporate Finance-deildini hjá Føroya Banka.

- Vit mettu, at Statoil Føroyar at ein av hesum spennandi iløgnum. Felagið hevði hóskandi stødd, góðan umsetning og ikki minst góða leiðslu og góð starvsfólk.

- Nú fær nýggja felagið so møguleika at halda fram við virksemi sínum og gerast enn betri. Statoil Føroyar hevur verið og fer at verða eitt gott brand, slær nevndarformaðurin í Løkir fast.

Umsetningurin hjá felagnum var 620 mió krónur í fjør, og svarar hetta til eina góða helvt av oljunýtsluni í Føroyum. Eginpeningurin

var við árslok í fjør uppá 55 mió krónur.

Gott samstarv

Statoil hevur fram til mánadagin verið á norskum hondum. Men við avtaluni millum Ognarfelagið Megd og Statoil ASA er allur partapeningurin nú vorðin føroyskur.

Umframt keypið av Statoil hevur Løkir somuleiðis gjørt avtalu við p/f Faroe Bunkers í Fuglafirði. Hetta er eitt oljufelag undir stovnan, og sum hereftir verður skipað so, at tað og Megd verða sama felag.

Í Ognarfelagnum Megd eru umframt hesi bæði, eisini partafeløgini Vinnan, Havsbrún, Framherji, Krúnborg, Normek, Palli hjá Mariannu og Bergfrost.

Men møguleiki er eisini hjá øðrum íleggjarum at koma uppí Megd.

- Áhugin er so mikið stórur, at ognarparturin hjá okkum í Løkir væntandi fer at liggja um eini 20 % tá avtornar.

- Hini prosentini fara aðrir íleggjarar og fyrrverandi eigararnir í Faroe Bunkers at eiga, sigur nevndarformaðurin í Løkir.

Petur Háberg Jacobsen fegnast eisini um, at handilin er avgreiddur í góðum samstarvi millum leiðandi feløg í føroyska vinnulívinum.

- Prísin, hann halda vit innanveggja, sigur hann.



- Statoil skal finna sína egna samleika í framtíðini, sigur Niels Juel Nattestad, stjóri í Statoil Føroyar (uttast vinstrumegin). Undir liðini á honum situr Petur Háberg Jacobsen, nevndarformaður í Løkir, Bergur Poulsen frá Faroe Bunkers og John Rajani frá Corporate Finance-deildini í Føroya Banka